



محدث فتویٰ
ISLAMIC RESEARCH COUNCIL

سوال

(293) طلاق کے متعلق ایک نقطہ نظر کی وضاحت

جواب

السلام علیکم ورحمۃ اللہ وبرکاتہ

طلاق کے مندرجہ ذیل نکتہ نظر کی وضاحت کریں۔

ہفت روزہ ”الحدیث“ ۳۲۶ھ میں ایک فتویٰ شائع ہوا ہے جو صرفاً مسک المحدث کے خلاف ہے سوال یہ تھا کہ ایک آدمی اپنی بیوی کو ہر ماہ ایک طلاق ارسال کر کے تین طلاق کا نصاب پورا کر دیتا ہے، کیا اس کے بعد رجوع کا تعلق ہے یا عورت اس پر دائی حرام ہو گئی ہے اس کا جواب دیا گیا ہے کہ اگر آدمی وقفہ وقفہ سے تین طلاق دے چکا ہو، جیسا کہ صورت مسئلہ میں ہے تو نہ عدت کے اندر رجوع ممکن ہے اور نہ عدت گزارنے کے بعد نکاح کیا جاسکتا ہے، یہ جواب فقہ حنفی کے مطابق ہے۔ مسک اہل حدیث کی ترجمانی نہیں کرتا کیونکہ اہل حدیث نکتہ نظر کے مطابق پہلی طلاق کے بعد جب تک رجوع (دوران عدت) یا نکاح جدید (بعد از عدت) نہ ہو اس وقت تک دوسری اور تیسری طلاق لغو اور غیر موثر ہوتی ہے، لہذا صورت مسئلہ میں صرف ایک رجعی طلاق واقع ہوئی ہے، لہذا بعد از عدت اگر عورت رضامند ہو تو اس سے دوبارہ نکاح کیا جاسکتا ہے۔

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ

الحمد للہ، والصلاۃ والسلام علی رسول اللہ، أما بعد!

ہمیں اللہ تعالیٰ کا شکر ادا کرنا چاہیے کہ اس کی مہربانی سے ہماری جماعت میں ایسے ”نامعلوم علما“ موجود ہیں جو وقتاً و وقتاً ہماری راہنمائی کرتے رہتے ہیں۔ ہمارے مسک اہل حدیث کا طرہ امتیاز ہے کہ اس میں مسائل کے استنباط میں کسی کی اجارہ داری نہیں ہے بلکہ کتاب و سنت کو برتری حاصل ہے۔ امام بخاری رحمہ اللہ نے اپنی صحیح میں اسی مسک کو اختیار کیا ہے کہ وہ قرآن و حدیث سے شرعی احکام کا استنباط کرتے ہیں۔ وہ اس بات کو قطعاً خاطر میں نہیں لاتے کہ مذکورہ شرعی حکم کس امام کے مطابق ہے اور کس کے مخالف ہے، الحمد للہ ہمارا اہل حدیث حضرات کا بھی یہی موقف ہے کہ ہم نے شرعی احکام کے بیان کرنے میں کتاب و سنت کو مد نظر رکھا ہے۔ وہ کس کے مطابق یا مخالف ہے ہمیں اس کی کوئی پروا نہیں ہے۔ زیر نظر مسئلہ میں ہمارے موقف کی بنیاد یہ ہے کہ ہم ایک مجلس میں دی گئی تین طلاق کو ایک رجعی شمار کرتے ہیں، کیونکہ رسول اللہ صلی اللہ علیہ وسلم نے اس انداز سے دی گئی تین طلاق کو ایک رجعی طلاق قرار دیا ہے۔ [مسند امام احمد، ص: ۱۶۵، ج ۱]

اس کا مطلب یہ ہے کہ اگر مجلس تبدیل ہو جائے، مثلاً: ہر ماہ ایک طلاق دے، اس طرح تین مہینوں میں نصاب طلاق (تین طلاق) مکمل کر دے تو اس نے مکمل طور پر اپنی بیوی کو زوجیت سے فارغ کر دیا ہے۔ اگر اس انداز سے دی گئی تین طلاق کو ایک رجعی شمار کرنا ہے تو مجلس اور غیر مجلس کی تفریق بے سود اور لایعنی ہے۔ چنانچہ اس سلسلہ میں امام نسائی رحمہ اللہ نے ایک عنوان باین الفاظ قائم کیا ہے ”طلاق سنت کا بیان“ اس کے تحت حضرت عبداللہ بن مسعود رضی اللہ عنہ سے اس کی وضاحت نقل کی ہے کہ طلاق سنت حالت طہر میں ہم بستری کئے بغیر طلاق دینا ہے، پھر حیض کے بعد طہر میں طلاق دے، پھر اس طرح آئندہ حیض کے بعد طہر میں طلاق دے۔ [نسائی، الطلاق: ۳۲۲۳]

اس میں پہلی طلاق کے بعد رجوع یا نکاح جدید کی شرط کو بیان نہیں کیا۔ ایسی شرائط محض تکلف ہیں کیونکہ دورانِ عدت وہ عورت اس کی بیوی رہتی ہے اور وہ اپنی بیوی کو طلاق دیتا ہے وہ عورت دورانِ عدت بھی طلاق کا محل ہے، ہاں، تیسری طلاق کے بعد اس کا نکاح ختم ہو جائے گا۔ اب دورانِ عدت رجوع کی کوئی گنجائش نہیں ہوگی۔ امام بیہقی رحمہ اللہ نے اس حدیث کو بایں الفاظ نقل فرمایا ہے: ”طلاق سنت یہ ہے کہ خاوند اپنی بیوی کو ہر طہر میں ایک طلاق دے۔“ آخری طلاق کے بعد بیوی اس عدت کو پورا کرے جس کا اللہ نے حکم دیا ہے۔ [سنن بیہقی، ص: ۳۳۲، ج: ۴]

ہمارے ”مہربان“ نے ہر ماہ طہر میں دی ہوئی تین طلاق کو ایک رجعی شمار کر کے عدت گزرنے کے بعد جو نکاح ثانی کا مشورہ دیا ہے وہ جمہور اہل علم کے موقف کے بالکل خلاف ہے۔ اسے کسی کا تفرد یا انفرادی طور پر موقف تو قرار دیا جاسکتا ہے لیکن مسلک اہل حدیث کی ترجمانی نہیں کہا جاسکتا۔ واضح رہے کہ ہم نے انتہائی اختصار کے ساتھ اپنے موقف کو بیان کیا ہے۔ بصورت اس پر مزید دلائل بھی دیے جاسکتے ہیں۔ [واللہ اعلم]

هذا ما عندي والله أعلم بالصواب

فتاویٰ اصحاب الحدیث

جلد: 2 صفحہ: 308